

# መን እዩ አሕሊፉ ዝህበካ ኅይታይ?

**ንባባት፡ ኢሳ 49፡1-6፥ መዝ. 71፡1-6, 15-17, ዮሐ 13፡21-38።**

ሓደ ካብቲ ዝኸበደ በደል ሰባት ኣብ ነድሕዶም ክሕደት ክፍጽሙ እንከለዉ እዩ። ኣሚንካ ዝቐረብካዮ፥ ኣሚንካ ዝሃብካዮ፥ ኣሚንካ ዝነገርካዮ፥ ኣሚንካ ኩሉ ምስጢርካ ዝነገርካዮ እሞ ናተይ እትብሎ ክኸሕደካ እንከሎ፥ ንምሉእ ሕይወትካ ምስኡ/ኣ ክትነብር ኪዳን ዝኣቶኻ/ያ ክሕደካ/ኪ እንከሎ፥ ልዕሊ ኹሉ ነቲ ኩሉ ኣምላኽ ዝገበረልካ/ኪ ክትክሕድ እንከሎኻ ዝኸበደን ዝኸፍኣን እዩ። ዝኸበደን ዝኸበድን ክሕደት ንኣምላኽ ምኽሓድ ካብ መንገዱ ወጺእካ ካልእ መገዲ ምሓዝ ንሕይወትና ኣብ ዝኸፍኣ ኩነት ስለ ዘውድቐኻ ዝኸፍኣን ዝኸበደን እዩ።

ሰባት ምስ ተካሕዱ ቀልጢፎም ዝገብርዎ ሕነ ምፍዳይ እንተ ዘይተካእለ ኸአ ቂምታ ሒዝካ ኣብ ውሽጥኻ ኣብ ሕርቃንን ቂምታን ምንባር እዩ። ኣብ ልዕሊይ ክፍኣት ስለ ዝተፈጸመ መዓልተይ ተጸብዮ ብዝገደደ ሕነይ ክፈዲ እዩ ኢናበልካ ምንባር ንርእሱ ኣብ ስቓይ ከምእትነብር ይገብረካ። ኣብካ እንነብራ ዓለም ኣብ ታሪኽ ደቂ ሰባት ዝተፈላለዩ ክሕደታት ከም እተፈጸመ ታሪኽ ይነግረና። ብሃገር ደረጃ ሕነ ንምፍዳይ ዝግበር ውግኣትን ህልቂትን እንርእዮ ዘሎና እዩ። ሰባት ስለ ዝኸሓዱና ክንቀትሎም ኣሎና እናተባህለ ውግእን ሞትን ኣብ ኩሉ ሰፊኑ እንርእዮ ዘሎና እዩ።

ኣብ ታሪኽ እምነትና እንተ ተመልሰና እቲ ዝግበዩ ክሕደት እቲ ብይሁዳ ኣብ ልዕሊ እቲ ዘፍቅሮ መምህሩን ረድኡ ክኸውን ካብ ፍቕሪ ተላዕሎ ዝሓረዮ፥ ምናልባት ኢየሱስ ይሁዳ ኣብ ሕይወቱ ክርእዮ ዘይክኣለ ጽቡቕን እሙንን ነገር ርእይሉ እዩ ዝሓረዮ። ይሁዳ እውን ንመጻዎዕታ ኢየሱስ ተኸታሊኡ ክኸውን ሕራይ ኢሉ ዝተቐበለ እዩ። ንሰለስተ ዓመት ምስኡ ኩሉ ኮይኑ ዝተማህረ ዝሰምዐ፥ ኣሚኑ ተሓዝ ገንዘብ ዝገበሮ ንቁንጣሮ ገንዘብ ክብል ግን ዝግበዩ ክሕደት ዝፈጸመ እዩ። ብርግጽ ይሁዳ ኣብተን ምስ ኢየሱስ ዝገግዘን ዝነበረ ዓመታት ኣብ ልቡ ክፉእ መንፈስ ይቀላቐል ነሩ እዩ። ሓደ መዓልቲ ሓንቲ ሰበይቲ ኣብ እግሪ ኢየሱስ ተደፊኦ ክቡር ቐዳይ ሽቱ እናበኸየት እግሩ ትደርዝ ንዝነበረት እዚ ክቡር ሽቱ ተሸይጡ ንድኻታትዶ ኣይምተዋህበን ምስ በለ ኢየሱስ ድኻታት ኩሉ ጊዜ ምሳኹም ኣለዉ እዚ ንሳ እትገብሮ ዘላ ግን ንዝኸሪ ሞተይ እዩ ኢሉ ከም ዝመለሰሉ ኣብ ዮሐ 12፡3 ንረክብ። ዮሐንስ ቅጽል ኣቢሉ እዚ ዝበለ ሰራቕ ስለ ዝነበረ እዩ ይብለና።

ይሁዳ ኩሉ ጸጋን ዕድልን ተዋሂብዎ እዩ ግን ነቲ ዝተዋህበ ቀስ ብቐስ እናኣገደሎ ከይዱ ኣብ መጨረሻ ኣብ ክሕደት በጺሑ። ንኢየሱስ ብቐረባ ክርእዮ ክሰምዖ ክኸተሎ ተጸዊዑ ንገለ ዓመታት እውን ሰዒቡ እንተ ኾነ ሓንሰባ ሰይጣን ኣብ ልቡ ክኣቱ ምስ ኣፍቀደ እቲ ኩሉ ዝተዋህበ ጸጋ ቀስ ብቐስ ክበንን ጀሚሩ። ጸጋ ኣምላኽ ብስም ተዋህበካ ጸዲቕካ ማለት ኣይ ኮነን ዕለት ዕለት ናታትና መልሲ ክውሃብ ኣለዎ። ይሁዳ ኣንጻራዊ መልሲ ስለ ዝሃበ ኣብ ዝግበዩ ክሕደት ኅይትኡን ቅትለት ርእሱን በጺሑ። ንሕና እውን ንክፍኣትን ቂምታን ኃጢአትን ኣብ ልብና ክስዕርር እንተ ሓደግናዮ ኣብ መጨረሻ ካብ ኣምላኽ ፈልዮ ኣብ መንፈሳውን ሥጋውን ሞት ዮብጽሓና።

ዮሐንስ ወንጌላዊ ቅድሚ ሕማማት ኢየሱስ ንዝነበረ ኩነታት ብፍላይ ኣብታ መጨረሻ ድራር እንከሎ ምስ ሓዋርያቱ ዝገበሮ ዘረባ ከም ሓደ ቦምባ ኣብ ማእከሎም ዝወደቐ ኮይኑ ከም እተሰምዖም ይነግረና። ብርግጽ ኣብተን መወዳእታ ዕለታት ምድራዊ ሕይወት ኢየሱስ እናቀረበ ኣብ ዝኸደሉ ነገራት እናጸንከሩን ከበዱን እዮም ከይዶም። መብዝሕትና እቲ ዝገጠመ ሰሚዕናዮ እንፈልጦ እዩ። ብፍላይ ነቲ ዝተፈጸመ

ክሕደት ንፈልጦ ኢና። እቲ ብሩህ ናይ ይሁዳ ክሕደት እዩ። ብዙሕ ጊዜ ንሱ ንኢየሱስ ብክሕደት ብቊንግሮ ገንዘብ አሕሊፉ ከምዝገበ እዩ ዝፍለጥ። እቲ ታሪኽ ብዛዕባ ናይ ጴጥሮስ ክሕደት እውን ይነግር እዩ። ግን ብዝተፈለ መገዲ ክንርእዮ ንኸእል።

አብዛ ናይ መጨረሻ ድራር ሰለስተ ሰባት ዝተፈላለዩ ጠባይን ግብርን ዝተፈላለዩ መልሲ ንኢየሱስ ዝሃቡ ንርኢ። ዮሐንስ እቲ ፍቁረ እግዚእ ርእሱ አብ አፍልቢ ኢየሱስ ጽግዕ ዘበለ። ጴጥሮስ ሕይወተይ በጃኻ አኅሊፈ ክህብ እየ ዝበለ ግን አብ ቅድሚ መስቀል ምስኮነ ብፍርሓት ዝሃደመ። ይሁዳ አብ ልቡ ክሕደት ሒዙ ናብ ጸልማት ዝኸደ።

- 1. አብ ገለ እዋን ከም ዮሐንስ ኢና። አብ ገለ እዋን ዝበለጸ ምቅርራብ ምስ ኢየሱስ ንገብር፤ ዓሚቕ ጸሎትን ዘይዘናበል ፍቕሪ ነርኢ። አብ ኩሉ ግብርናን ሕይወትናን ናይ አምላኽ ሰብ ከምዝኸና ብግሁድ ይርአ እሞ ሰባት ናይ አምላኽ ሰብ ቅኑዕ ቅንዕቲ እናበሉ ብአና ይዛረቡ። ዮሐንስ እቲ እንኮ ሓዋርያ ካብ ኢየሱስ ከይተፈለ ክሳብ አብ መስቀል ሞቱ ዘሰነየ እሙን እዩ። ንሱ አብ ጊዜ ተአምራት፤ አብ ጊዜ ስቓያቱን ሕማሙን ንሞቱን ዝሰዓበ ከምኡ አብ መጨረሻ ኩሎም ክሃድሙን ክክሕዱን ከለዉ ምስ መምህሩ ደው ዝበለ ብሓቂ ፍቕረ እግዚእ እዩ። እዚ ኸአ አብ ዝኾነ እዋን አብ እምነትና ጽኑዓት ክንከውን ከምዘሎና ዘርኢ እዩ። ብርግጽ ዓበይትን ንአሸቱን ፈተናታት ክገጥሙና እዮም እንተ ኾነ ከም ዮሐንስ አምላኽ ሒዝና ንኹሉ ክንሰግሮ ይግብአና። ምስ ዝነፈሰ እንተ ነፍስና ነገራት ካብ ቁጽጽርና ወጺኦም አብ ጥፍአት ክወስዱና እዮም።

ዮሐንስ ኢየሱስ ክመውት እንከሎ ምስ ማርያም ደው ኢሉ ንመስዋዕቲ ኢየሱስ ይካፈል ከምዝነበረ ባዕሉ ይነግረና። ነቲ ኢየሱስ ዝበሎ ኸአ ባዕሉ አብ ጽሑፍ አስፊሩ ነገሩና። ምስ ኢየሱስ ደው ምባል ትብዓትን ምሉእ እምነት ክህልወና የድሊ። አብቲ ናይ ሕይወትን ሞትን እዋን ማርያምን ዮሐንስን ነግ ፈርግ አይበሉን። ዝአመነ ንሞት አይፈርሕን እዩ ምኽንያቱ ኩኖ ሞት ዘሎ ዓወት ርእዩ ስለ ዝኸእል።

- 2. አብ ገለ እዋን ከም ጴጥሮስ ኢና። ካብ ልክዕ አብ ዝወጸ ስምዒት ንኦቲ ሽዑ ከም ጴጥሮ ነይታይ ሕይወተይ እኳ እንተ ኾነ በጃኻ አኅሊፈ ኸህብ እየ እናበለና ዓደኽዶኽ ንብል። ድሕሪ ሓጺር ጊዜ ግን ብፍርሒ ተዋሒጥና ካብኡ ንሃድም። እወ ሰባት ክንሕጎስን ኩሉ ከምቲ እንደልዮ ክኾነልና እንከሎ እንረእዮ እምነትን ተቐባልነትን መወዳድርቲ የብሉን እንተኾነ ንአሸቶይ ፈተና ወይ መስቀል ክትንገፈና እንከላ ግን ጠለምትን ከሓድትን ንኸውን። አብ ጸሎትን ሰናይ ግብርን ዝነበርና ብሓደ እዋን ሓዲግና አብ ክፍአትን ጥልመትን ንወርድ።

ጴጥሮስ ሓደ ካብቶም ፍሉይ ርክብን ምቅርራብን ምስ ኢየሱስ ዝነበሮ ኩሉ ዝርአየ አብ ደብረ ታቦር ንግርማ ኢየሱስ ምስ ረአየ አብዚ ምንባር ይሕሸና ዝበለ። ሰባት መን እዩ ይብሉኒ ኢሉ ምስ ሓተተ ንሰኻ ወዲ እቲ ሕያው አምላኽ መስሕ ኢኻ ዝበለ። ንሰባት ካብ ሞት ከትንሥኦም ርእዩ ዝአመነ፤ ኮታስ አብ ኩሉ ምስ ኢየሱስ ዝተጓዕዘ ከንሱ አብ መጨረሻ ሞት ምስ መጽአት አይፈልጦን ኢሉ ሰለስተ ጊዜ ዓው ኢልይ ነዚ ሰብ አፍለጢን እየ እናበለ ዝኸሓደ እዩ። እዚ ናይ ጴጥሮስ ኩልና ደጋጊምን እንደግሞ እዩ። ትማሊ ዝነበርናዮ ረሲዕና አብ ሓዲስ ሕይወትን መንፈስን ኦቲና አብ ክሕደት እንነብር ውሑዳት አይኮናን። ትማሊ አማናይ ሰጋዳይ ቆራባይ ዝነበረ ሎሚ አብ ካልእ ጓይላ አትዩ አቦ ጓይላ ኮይኑ ዝሰስዕ ክንደይ ዘይረአና ዝገደደ ነቲ ሓቂ ዝነበሮ ከም አብ ጸልማት ዝነበረ ገሩ ክሃረብ ክትሰምዕ ከሎኻ ክንደይ ይሁዳዳት አብ ዓለምና ከምዘለዉ ኢና እንርኢ።

- 3. አብ ገለ እዋን ከአ ከም ይሁዳ ኢና። ነቲ ቀንዲ ምንጪ ብርሃን ሓዲግና አብ ዲግ ዝበለ ጸልማት አብ ኃጢአት ንኦቲ። ይሁዳ ግጉይ ምርጫ ገሩ፤ ነቲ አፍቂሩ ዝመረጸ ክሒዱ እናረአየ ንጸልማት

መሪጽ። ክምለስ ክጥግስ ይኸእል ነሩ እንተ ኾነ ወንጌል ከምዝብለና ድጎሪ እታ ቀራሽ እንጌራ ካብ ኢድ ኢየሱስ ምስተቐበለ ሰይጣን ናብኡ አተወ ይብለና። ሰይጣን መዓርግና ቅድስናና ወይ እውን እንታይነትና ብዘየገድስ ሓንሳብ ክኣቱ እንተ አፍቂድናሉ ከጥፍአና ጊዜ አይወስደሉን እዩ። ክሳብ ጨሪሽና ካብ አምላኽ እንርሕቕ ካባና አይርሕቕን እዩ። እምብእር ልብና ንመን ተኸፊቱ አሎ ኢልና ክንሓስብ ሓጋዚ እዩ። ከምቲ ባዕሉ ጴጥሮስ አብ መልእኽቱ ዝብለና ጸላኢና ዲያብሎስ እቲ መጻርርቲኹም ዚውሕጦ ደልዩ ከም ዝንዝም አንበሳ ይዛወር አሎ እሞ ተጠንቀቐ (1ጴጥ 5:8)። ዝብለና ኩሉ ጊዜ ካብ መፈንጠራ ሰይጣን ክንጥንቀቅ አሎና። ሕሱም ጸላኢና እዩ ዘሎና ስለዚ ከይደኸምና ሓለዋ ነፍስና ክንወጽእ አሎና።

አብዚ ቅዱስ ሰሙን ሕማማት ከምቶም ሓዋርያት አብታ ናይ መጨረሻ ድራር ኢና። ገለና ከም ዮሐንስ አብ ኢየሱስ ዝቐረብና ኢና። ገለና ኸአ አብ መጀመርያ ህንጡያትን ተገረምትን ከም ጴጥሮስ ኢና። ግን አብ ቅድሚ መስቀል ደው ምስ በልና ንሃድም። ገለ ኸአ ከም ይሁዳ ካብ ኃጢአትና ክንወጽእ ዘይንደሊ ምርጫና አብ ኃጢአት ምንባር ዝኾና አሎና። ኩልና ብዘይቀለጻለም ካብ ጊዜ ናብ ጊዜ ከም ይሁዳ ዝኾና አሎና። ይሁዳ ንሰላሳ ብሩር ክብል ነቲ ዘፍቅሮ ኢየሱስ መምህሩ ክሒዱ። አብ ርእስና ምልስ ኢልና ክንርኢ እንተ ኸአልና ብዙሕ ጊዜ ካብኡ ብዘውሕድ ዋጋ ንክሕዶ። አብ ሓላፊ ምቕት ክንወድቕ ከሎና። አብ መጺጽ ኩላሶ ሕመታ አብ ማሕበራዊ መራኸቢ ብዙኃን ክንሳተፍ እንከሎና። አብ ክንዲ ቅዳሴ ሰንበት ምስማዕ ካልእ ከም እስፖርትን ካልእ ቀዳምነት እንህቦ ነገራት ክንሰርዕ ከሎና ካልኣት ይሁዳ ኢና እንኸውን። ብርግጽ ከም ይሁዳ ዓው ኢልና አይክሓድናን ንኸውን እንተ ኾነ ብእንገብሮ ተግባራትን ዘሎናዮ ሕይወትን ናይ ክሕደት መሰረት ክኸውን ይክአል እዩ።

ከመይ እንተ ገበርና ኢና ነዚ ከም ናይ ይሁዳ ዝኾነ ሕይወት ሓዲግና አብ አምላኽ እንምለስ ዝያዳ ከም ዮሐንስ እንኾነሉ ንይሁዳ ግን እንሓድገሉ? ካብ ፍርሂ ንዝንገፈና መስቀል ክንወጽእ አሎና። አብ ክንዲ ብከናፍርና ጥራሕ እነገልግሎ ከም ጴጥሮስ ብምሉእ ልብና በቲ ዝሓለፈ ዝገበርናዮ ኃጢአት ተጣዕስና ናይ ምሕረትን ዕርቅን ጊዜ ክህበና እንታይ ንግበር?

1. እምነትና ክንርኢ አሎና። ምስ ኢየሱስ ዘሎና ርክብ ልዕሊ ዝኾነ ነገር ዓቢ ዋጋ ዘለም ምዃኑ ክንአምን አሎና። እሙን ምዃን ልዕሊ ዝኾነ ናይ እዚ ዓለም ነገር እዩ። አብዚ እንነብሮ ዓለም ንእምነትና ዝፈታተን መዓልታዊ ይገጥመና እዩ። ወላ እቶም ቅዱሳን ኩሉ ጊዜ ከም ዝፍተኑ ትውፊት ይነግረና። እሙን ምዃን አብ እምነትካ ሰላም ቅሳነት ተስፋ ኮታስ ንኹሉ ከም እትርኢ ገሩ ንጉዕዞ ሕይወትካ ብእምነት ከም እትጉዓዝ ይገብረካ። ብአንጻሩ እምነት ክጎድል ወይ ክጠፍእ ወይ እውን ክቕየር እንከሎ ሕይወት ሰብ አብ ደረጃ እንስሳ እዩ ዝወርድ። ጽኑዕ እምነት ሒዝና ሕይወትና ክንመርሕ ይግባእ።
2. ርእስና መዓልታዊ ብጸሎት ተሰኒና አብ አፍልቢ ኢየሱስ ክንገብር የድልየና። እዝንና አብ ጥቓ ልቢ ኢየሱስ ክንገብር እንተ ዘይክአልና ከመይ ገርና ክነፍቅሮ ንኸእል ከምኡ ንከማና ዝበሉ አሕዋትና ከምቲ ንሱ ዘፍቀረና ክነፍቅር ንኸእል? አብ ሕይወትና መጀመርያ ፍቕሪ ኢየሱስ ክህልወና ምስ ከአለ ኢና ንኸልኣት እነፍቅርን እንሓልየሎምን። ንኢየሱስ ክነፍቅር አብኡ ምስኡ ክንኸውን አሎና። ዕለት ዕለት ልብና ክንከፍተሉ አብ ግብሪ ኸአ ፍቕርና ክንገልጸሉ አሎና። ንኢየሱስ አፍቅር እሞ ድላይካ ግበር ዝብል ቃል ቅ. አጎስጢኖስ ሓቂ እዩ። መለክዒ ሕይወትና ፍቕሪ ኢየሱስ እንተ ኾነ ኢና ሓጎስ ዝመልኦ ሕይወት እንነብር።
3. ጸምና ካብ ጥልላት። ካብ ዝኾነ ክፉእ ምግታእ። ምሕረት ምግባርን አብ ጊዜ ጸም ጥራሕ ዘይኮነ ዓመት መመላእታ እዩ ቀጻሊ ክኸውን ዘለዎ። ነቲ መስቀልና ከይንጸውር ዘፍርሓና ዘሎ ክንስዕር ሓግዘና ንበሎ። አብ ንኣሸቱ ነገራት ክንጽመምን ተጋድሎ ትዕግስቲ ክንገብር እንከሎና አብ ዓበይቲ ነገራት ክነዘውትር ድላይ ክህልወና እዩ።

ንአምላኽ ዝግድሶ መወዳእታና እዩ። ጴጥሮስን ይሁዳን ክልቲኦም ክሒዶም ይሁዳ ክምለስ ኣይደለየን ንጥፍኣት ናተይ ኢሉ ጸኒዑ ሒዝዎ በዚ ኸኣ ውለደ ጸልማት ተባሂሉ። ጴጥሮስ ግን በቲ ዝኸኣደ ኣምራሩ ስለ ዝበኸየን ዝተጣዕሰን ኣምላኽ ምሒርዎ። ኣብ ትውፊት ከም ዝብሃል ኣብታ ዝኸኣደላ እዋን ተንሲኡ ኣምራሩ ይበኪ ነሩ ይብሃል። እዚ እዩ ኣምላኽ ሎሚ ካብ ነፍሲ ወከፍና ዝደልዮ። ብኃጢአትና ብኸፍኣትና ኣምራርና ክንበኪ ክንሳሕ እዋኑ እዩ።

ኣምላኽ ብዝጠፋእናዮ ፀሓይና ክትዓርብ ኣይደልን እዩ። ክንምለሶ ክንሳሕ ኩሉ ጊዜ ይጽበየና። እዚ ወደይ እዛ ንለይ ይምለሱኒዶ ይኹኑ እናበለ ነታ ንመገዲ ጥፍኣት ዝወሰደትና መገዲ ብኣኣ ክንምለሶ ኩሉ ጊዜ ይጽበየና ኣሎ። እዚ ዘሎናዮ እዋን ናይ ምምላስን ምንሳሕ ጊዜ እዩ ኣብ እግሪ ኢየሱስ ተደፊእና ብእከየ ወበዓቢ እከየ እናበልና ኣብ እግሪ ኢየሱስ ንመለስ ሽዑ ብዓይኒ ምሕረቱ ገጹ ክመልሰልና እዩ።

ሶሙነ ሕማማት ናይ ዕርቂ፣ ናይ ሰላም፣ ናይ ምሕረት ሶሙን እዩ። ጸምና ብዓወት ክንዛዝም ሎሚ ደቂ ትንግሌ ክንከውን ንወስን፣ ብፍላይ ነቲ ካብ ቤት ኣምላኽን ምሕረት ኣምላኽን ከም መንደቅ ኮይኑ ዓጊቱ ሒዙና ዘሎ ክፍኣት ኃጢአትና ስዒርና ኣብ ቤት ሰማያዊ ኣቦና ንመለስ። ሽዑ ኢየሱስ መድኃኒና እዚ ወደይ እዛ ንለይ መይቱ ነሩ ሓውዩ፣ ጠፊኡ ነሩውን ተረኺቡ እዩ እናበለ ብሓጎስ ክቕበለና እዩ። ሎሚ ደፊርና ክንገብሮ ዝድለ ዘሎ ካብቲ ወዲቕናዮ ዘሎና ዓዘቕቲ ክፍኣትን ኃጢአትን ቆሪጽና ንምሕረት ሰማያዊ ኣቦና ክንርኢ እሞ ንጎደና ንስሓን ዕርቅን ክንተሓሓዞ ኣብ ቤት ኣቦና ክንኣቱ ምእንቲ።

ጉዕዞ ምሕረት ምስ ማርያም ክንከዶ ከሎና እዩ ብዝያዳ ዝሰልጠና፣ ንሳ ድላይ ወዳ እንታይ ምኻኑ ስለ እትፈልጥ ልዕሊ ኹሉ ኣብ ሶሙን ሕማሙን ሞቱን ምስኡ ትጉዓዝ ስለ ዝነበረት ዋጋ ድሕነትና ልዕሊ ዝኾነ ሰብ ትርድኦ እያ። ሞት ወዳ ብላሽ ክኸውን ኣይትደልን እያ ስለዚ ሎሚ ታራና እዩ ኣብ እግሪ መስቀል ክንብርከኽ እሞ፣ ኦ ማርያም ኣደና ምእንቲ ክንድሕን ጉዕዞ ቀራንዮ ሓብርናን ምርሕናን ንበላ። ኣብ ኣምላኽ ንመለስ ንሱ ኸኣ ክቕበለና እዩ።

ቅድስና ዝመልኦ ሶምን ሕማማት ይግበረልና።

ኣባ ንጉሠ ፍሥሓ